

आकाशवाणी, भोपाल

मुख्य समाचार :-

- राष्ट्रपति द्रौपदी मुर्मु ने गुजरात विद्यापीठ के दीक्षांत समारोह को किया संबोधित : आत्मनिर्भरता की संस्कृति को देश भर में फैलाने पर दिया ज़ोर।
- मुख्यमंत्री डॉ. मोहन यादव आज श्योपुर से लाइली बहना योजना की 29वीं किस्त करेंगे जारी; ₹559 करोड़ से अधिक के विकास कार्यों की देंगे सौगात।
- भारत भवन अब बनेगा उत्कृष्ट नाट्य प्रशिक्षण केंद्र; मुख्यमंत्री डॉ. मोहन यादव की उपस्थिति में भारत भवन और राष्ट्रीय नाट्य विद्यालय के बीच हुआ महत्वपूर्ण अनुबंध।
- महिला क्रिकेट विश्व कप में आज विशाखापत्तनम में भारत ऑस्ट्रेलिया में भिड़ंत

71वें दीक्षांत समारोह

राष्ट्रपति द्रौपदी मुर्मु ने कल अहमदाबाद स्थित गुजरात विद्यापीठ के 71वें दीक्षांत समारोह में भाग लिया। इस अवसर पर राष्ट्रपति ने विश्वविद्यालय को राष्ट्र निर्माण और आत्मनिर्भरता के जीवंत आदर्शों का ऐतिहासिक प्रतीक बताया।

राष्ट्रपति ने कहा कि गुजरात में स्व-रोजगार और आत्मनिर्भरता को प्रोत्साहित करने की जो संस्कृति है, उसे पूरे देश में फैलाने की आवश्यकता है। राष्ट्रपति ने विश्वास जताया कि गुजरात विद्यापीठ के विद्यार्थी आत्मनिर्भरता की इस संस्कृति के संवाहक बनेंगे।

प्रधानमंत्री- लखपति दीदी

प्रधानमंत्री नरेन्द्र मोदी ने कल नई दिल्ली में एक विशेष कृषि कार्यक्रम में कृषि और इससे जुड़े क्षेत्रों में 42 हजार करोड़ रुपये से अधिक की कई परियोजनाओं की शुरुआत की। अपने संबोधन में प्रधानमंत्री ने कहा कि लखपति दीदी से लेकर ड्रोन दीदी तक आज हमारी माताएं-बहनें और बेटियां गांवों की समृद्धि बढ़ाने में बेहद अहम भूमिका निभा रही हैं।

मुख्यमंत्री डॉ. मोहन यादव कार्यक्रम में इंदौर से वर्चुअली शामिल हुए। इस अवसर पर प्रधानमंत्री नरेन्द्र मोदी ने इंदौर में 30 लाख टन क्षमता वाले अत्याधुनिक दुग्ध चूर्ण संयंत्र का वर्चुअल शुभारंभ किया और श्री मोदी ने इंदौर, ग्वालियर सहित अन्य सहकारी संघों को पैक्स से जोड़े जाने को भी ऐतिहासिक बताया। मुख्यमंत्री डॉ. यादव ने प्रधानमंत्री का आभार व्यक्त किया।

लाइली बहन योजना

मुख्यमंत्री डॉ. मोहन यादव आज श्योपुर में लाइली बहन योजना के तहत 29वीं किस्त का अंतरण करेंगे। इसके साथ ही मुख्यमंत्री ₹559 करोड़ से अधिक लागत के विभिन्न विकास कार्यों का लोकार्पण और भूमिपूजन भी करेंगे। कार्यक्रम में स्व-सहायता समूह की महिलाओं को ₹30 करोड़ से अधिक की राशि के चेक भी सौंपे जायेंगे हैं।

मध्यप्रदेश ट्रेवल मार्ट

मुख्यमंत्री डॉ. मोहन यादव ने कल भोपाल में आयोजित तीन दिवसीय मध्यप्रदेश ट्रेवल मार्ट का शुभारंभ किया। उन्होंने कहा कि यह आयोजन प्रतिवर्ष आयोजित होगा और प्रदेश की पर्यटन विशेषताओं को विश्व स्तर पर प्रस्तुत करेगा।

इस अवसर पर ट्रेवल मार्ट में 3,665 करोड़ रुपये से अधिक के निवेश प्रस्ताव प्राप्त हुए, जिसमें होटल, रिसॉर्ट और पर्यटन परियोजनाओं के लिए कई महत्वपूर्ण अनुबंध शामिल हैं।

मुख्यमंत्री- भारत भवन

मुख्यमंत्री डॉ. मोहन यादव ने कहा है कि भारत भवन, भोपाल अब देश का एक उत्कृष्ट नाट्य प्रशिक्षण केंद्र बनेगा। मुख्यमंत्री कल भोपाल के भारत भवन में हुए दो महत्वपूर्ण अनुबंधों के कार्यक्रम में शामिल हुए। पहला अनुबंध भारत भवन के रंगमंडल और राष्ट्रीय नाट्य विद्यालय (एनएसडी) के बीच हुआ है, जिसके तहत

रंगमंच की गतिविधियों का विस्तार किया जाएगा और रेपटरी की पुनर्स्थापना होगी। दूसरा अनुबंध मध्यप्रदेश पर्यटन विभाग और भारतीय पुरातत्व सर्वेक्षण के बीच हुआ, जिसके अंतर्गत ऐतिहासिक स्थलों पर सांस्कृतिक कार्यक्रम आयोजित किए जाएंगे।

जीएसटी सुधार

प्रधानमंत्री नरेंद्र मोदी द्वारा घोषित और पिछले महीने की 22 तारीख से शुरू जीएसटी बचत उत्सव का लाभ पूरे देश को मिल रहा है। हमारी संवाददाता ने बताया कि जीएसटी सुधारों ने झारखंड के विभिन्न उद्योगों को प्रोत्साहन दिया है।

अगली पीढ़ी के जीएसटी सुधारों ने झारखंड के इस्पात, लोहा और इंजीनियरिंग उद्योगों को बढ़ावा दिया है। लोहे पर कर की दर 12 प्रतिशत से घटाकर 5 प्रतिशत कर दी गई है, जिससे विभिन्न उत्पाद श्रेणियों के लागत में लगभग 6 दशमलव 25 प्रतिशत की कमी आई है। यह कदम झारखंड के लौह-आधारित उद्योगों में विकास और रोजगार को बढ़ावा दे रहा है। वहीं, तेंदू के पत्तों पर जीएसटी की दर 18 प्रतिशत से घटाकर 5 प्रतिशत और बांस पर 12 प्रतिशत से घटाकर 5 प्रतिशत कर दी गई है, जिससे लागत में 6 दशमलव 25 प्रतिशत से 11 दशमलव 01 प्रतिशत की कमी आई है। ये कटौती झारखंड में वन-आश्रित समुदायों के लिए आय सुरक्षा को बढ़ाती है। इसके अलावा, जीएसटी सुधार झारखंड के पर्यटन क्षेत्र में भी वृद्धि का कारण बन रहे हैं। यात्रा और आतिथ्य से संबंधित लागतों को कम करके, इन सुधारों ने राज्य के विभिन्न झरनों, वन्यजीव अभयारण्यों, मंदिरों और आदिवासी विरासत स्थलों को अधिक सुलभ और किफायती बना दिया है, जिससे स्थानीय उद्यमों और सामुदायिक आजीविका को बढ़ावा मिल रहा है। ये विकास झारखंड के पारंपरिक और औद्योगिक क्षेत्रों को फलने-फूलने, समुदायों को बढ़ावा देने और वैश्विक स्तर पर पर्यटन को बढ़ावा देने में मदद कर रहे हैं। इशानी यादव के साथ नीतिका गुप्ता, आकाशवाणी समाचार, नई दिल्ली।

राज्यपाल- मैहर

राज्यपाल मंगुभाई पटेल ने कल मैहर में आयोजित हितग्राही संवाद कार्यक्रम में हिस्सा लिया। उन्होंने कहा कि शासन की योजनाओं से गरीब और जरूरतमंद लोगों को सीधा लाभ मिल रहा है। महिलाएँ अब आत्मनिर्भर बन रही हैं और परिवार के साथ समाज में भी अपनी अहम भूमिका निभा रही हैं। राज्यपाल ने बताया कि पीएम जनमन योजना के तहत प्रदेश में 13 लाख से ज़्यादा हितग्राहियों को फायदा मिल रहा है। उन्होंने आयुष्मान कार्ड, सिकल सेल डिजिटल कार्ड, लाडली लक्ष्मी योजना के प्रमाणपत्र और पशुपालन क्रेडिट कार्ड वितरित किए।

मुख्यमंत्री- मानस भवन

मुख्यमंत्री डॉ. मोहन यादव आज भोपाल के मानस भवन में आयोजित समरसता सम्मेलन में शामिल होंगे। यह सम्मेलन महर्षि वाल्मीकि जयंती प्रकटोत्सव के अवसर पर अनुसूचित जाति कल्याण विभाग द्वारा आयोजित किया जा रहा है। इस सम्मेलन का उद्देश्य समाज में सामाजिक समरसता, एकता और महर्षि वाल्मीकि के आदर्शों का प्रसार करना है।

महिला विश्व कप- टेस्च क्रिकेट

महिला क्रिकेट विश्व कप में आज विशाखापत्तनम में भारत का मुकाबला ऑस्ट्रेलिया से होगा। यह मैच दोपहर बाद तीन बजे से शुरू होगा।

इधर दिल्ली के अरुण जेटली स्टेडियम में भारत के साथ दूसरे क्रिकेट टेस्ट मैच के तीसरे दिन आज वेस्टइंडीज पहली पारी में कल की रन संख्या चार विकेट पर 140 रन से आगे खेलना शुरू करेगा। कल दूसरे दिन का खेल समाप्त होने तक शार्प होप 31 और टेविन इमलाक 14 रन बनाकर क्रीज पर थे।

अब कुछ समाचार संक्षेप में

- राज्यपाल मंगूभाई पटेल आज कटनी में विभिन्न कार्यक्रमों में शामिल होंगे और वहां आदिसेवा केंद्र एवं प्रधानमंत्री आवास का अवलोकन कर हितग्राहियों से चर्चा करेंगे।
- प्रदेश में सोयाबीन उत्पादक किसानों के लिए भावान्तर योजना का लाभ मिलने के संबंध में इंदौर के देपालपुर विधानसभा के किसान आज ट्रैक्टर रैली का आयोजन कर रहे हैं।
- खरगोन जिले के भीकनगांव थाना क्षेत्र में कल एक स्कूल बस पलट गई, जिसमें 37 विद्यार्थी और बस का ड्राइवर घायल हो गए। प्रशासन ने तत्परता से सभी को इलाज के लिए नजदीकी चिकित्सालय तक पहुंचाया
- शिवपुरी जिले में आगामी त्यौहारों के दृष्टिगत मिलावट खोरो के विरुद्ध कड़ी कार्यवाही करते हुए कल खाद्य एवं अपमिश्रण विभाग द्वारा जिले के आधा दर्जन प्रतिष्ठानों से खाद्य पदार्थों के नमूने लिए गए। जिन्हें परीक्षण के लिए भोपाल लैब भेजा गया है।